

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀದಯಾಶತಕಂ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕರ್

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀದಯಾಶತಕಂ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪ್ರಪದ್ಯೇ ತಂ ಗಿರಿಂ ಪ್ರಾಯಃ ಶ್ರೀನಿವಾಸಾನುಕಂಪಯಾ |
ಇಕ್ಷು ಸಾರ ಸ್ರವಂತ್ಯೇವ ಯನ್ಮೂರ್ತ್ಯಾ ಶರ್ಕರಾಯಿತಂ || ೧ ||

ವಿಗಾಹೇ ತೀರ್ಥ ಬಹುಳಾಂ ಶೀತಳಾಂ ಗುರು ಸಂತತಿಂ |
ಶ್ರೀನಿವಾಸ ದಯಾಂಭೋಧಿ ಪರೀವಾಹ ಪರಂಪರಾಂ || ೨ ||

ಕೃತಿನಃ ಕಮಲಾವಾಸ ಕಾರುಣ್ಯೈಕಾಂತಿನೋ ಭಜೇ |
ಧತ್ತೇ ಯತ್ನೂಕ್ತಿ ರೂಪೇಣ ತ್ರಿವೇದೀ ಸರ್ವಯೋಗ್ಯತಾಂ || ೩ ||

ಪರಾಶರ ಮುಖಾನ್ ವಂದೇ ಭಗೀರಥ ನಯೇ ಸ್ಥಿತಾನ್ |
ಕಮಲಾ ಕಾಂತ ಕಾರುಣ್ಯ ಗಂಗಾಪ್ಲಾವಿತ ಮದ್ವಿಧಾನ್ || ೪ ||

ಅಶೇಷ ವಿಘ್ನ ಶಮನಂ ಅನೀಕೇಶ್ವರಮಾಶ್ರಯೇ |
ಶ್ರೀಮತಃ ಕರುಣಾಂಭೋಧೌ ಶಿಕ್ಷಾ ಸ್ತೋತ ಇವೋತ್ಥಿತಂ || ೫ ||

ಸಮಸ್ತ ಜನನೀಂ ವಂದೇ ಚೈತನ್ಯ ಸ್ತನ್ಯ ದಾಯಿನೀಂ |
ಶ್ರೇಯಸೀಂ ಶ್ರೀನಿವಾಸಸ್ಯ ಕರುಣಾಮಿವ ರೂಪಿಣೀಂ || ೬ ||

ವಂದೇ ವೃಷಗಿರೀಶಸ್ಯ ಮಹಿಷೀಂ ವಿಶ್ವ ಧಾರಿಣೀಂ |
ತತ್ಕೃಪಾ ಪ್ರತಿಘಾತಾನಾಂ ಕ್ಷಮಯಾ ವಾರಣಂ ಯಯಾ || ೭ ||

ನಿಶಾಮಯತು ಮಾಂ ನೀಳಾ ಯದ್ಭೋಗ ಪಟಲೈರ್ಧ್ರುವಂ |
ಭಾವಿತಂ ಶ್ರೀನಿವಾಸಸ್ಯ ಭಕ್ತ ದೋಷೇಷ್ವದರ್ಶನಂ || ೮ ||

ಕಮಪ್ಯನವಧಿಂ ವಂದೇ ಕರುಣಾ ವರುಣಾಲಯಂ |
ವೃಷಶೈಲ ತಟಸ್ಥಾನಾಂ ಸ್ವಯಂ ವ್ಯಕ್ತಿಮುಪಾಗತಂ || ೯ ||

ಅಕಿಂಚನ ನಿಧಿಂ ಸೂತಿಂ ಅಪವರ್ಗ ತ್ರಿವರ್ಗಯೋಃ |
ಅಂಜನಾದ್ರೀಶ್ವರ ದಯಾಂ ಅಭಿಷ್ಟಾಮಿ ನಿರಂಜನಾಂ || ೧೦ ||

ಅನುಚರ ಶಕ್ತ್ಯಾದಿ ಗುಣಾಂ
ಅಗ್ರೇಸರ ಬೋಧ ವಿರಚಿತಾಲೋಕಾಂ |
ಸ್ವಾಧೀನ ವೃಷಗಿರೀಶಾಂ
ಸ್ವಯಂ ಪ್ರಭೂತಾಂ ಪ್ರಮಾಣಯಾಮಿ ದಯಾಂ || ೧೧ ||

ಅಪಿ ನಿಖಿಲ ಲೋಕ ಸುಚರಿತ
ಮುಷ್ಟಿಂಧಯ ದುರಿತಮೂರ್ಚ್ಛನಾ ಜುಷ್ಟಂ |
ಸಂಜೀವಯತು ದಯೇ ಮಾಂ
ಅಂಜನ ಗಿರಿನಾಥ ರಂಜನೀ ಭವತೀ || ೧೨ ||

ಭಗವತಿ ದಯೇ ಭವತ್ಯಾ
ವೃಷಗಿರಿ ನಾಥೇ ಸಮಾಪ್ಲುತೇ ತುಂಗೇ |
ಅಪ್ರತಿಘ್ನ ಮಜ್ಜನಾನಾಂ
ಹಸ್ತಾಲಂಬೋ ಮದಾಗಸಾಂ ಮೃಗ್ಯಃ || ೧೩ ||

ಕೃಪಣ ಜನ ಕಲ್ಪ ಲತಿಕಾಂ
ಕೃತಾಪರಾಧಸ್ಯ ನಿಷ್ಕೃಯಾಮಾದ್ಯಾಂ |
ವೃಷಗಿರಿ ನಾಥ ದಯೇ ತ್ವಾಂ
ವಿದಂತಿ ಸಂಸಾರತಾರಿಣೀಂ ವಿಬುಧಾಃ || ೧೪ ||

ವೃಷಗಿರಿ ಗೃಹಮೇಧಿ ಗುಣಾಃ
ಬೋಧ ಬಲೈಶ್ವರ್ಯಾ ವೀರ್ಯಾ ಶಕ್ತಿ ಮುಖಾಃ |
ದೋಷಾ ಭವೇಯುರೇತೇ
ಯದಿ ನಾಮ ದಯೇ ತ್ವಯಾ ವಿನಾಭೂತಾಃ || ೧೫ ||

ಆಸೃಷ್ಟಿ ಸಂತತಾನಾಂ
ಅಪರಾಧಾನಾಂ ನಿರೋಧಿನೀಂ ಜಗತಃ |
ಪದ್ಮಾ ಸಹಾಯ ಕರುಣೇ
ಪ್ರತಿಸಂಚರ ಕೇಳಿಮಾಚರಸಿ || ೧೬ ||

ಅಚಿದವಿಶಿಷ್ಟಾ ಪ್ರಳಯೇ
ಜಂತೂನವಲೋಕ್ಯ ಜಾತ ನಿವೇದಾ |
ಕರಣ ಕಳೇಬರ ಯೋಗಂ
ವಿತರಸಿ ವೃಷಶೈಲ ನಾಥ ಕರುಣೇ ತ್ವಂ || ೧೭ ||

ಅನುಗುಣ ದಶಾರ್ಪಿತೇನ
ಶ್ರೀಧರ ಕರುಣೇ ಸಮಾಹಿತ ಸ್ನೇಹಾ |
ಶಮಯಸಿ ತಮಃ ಪ್ರಜಾನಾಂ
ಶಾಸ್ತ್ರಮಯೇನ ಸ್ಥಿರ ಪ್ರದೀಪೇನ || ೧೮ ||

ರೂಢಾ ವೃಷಾಚಲ ಪತೇಃ
ಪಾದೇ ಮುಖಿ ಕಾಂತಿ ಪತ್ರಳಚ್ಛಾಯಾ |
ಕರುಣೇ ಸುಖಿಯಸಿ ವಿನತಾನ್
ಕಟಾಕ್ಷ ವಿಟಪೈಃ ಕರಾಪಚೇಯ ಫಲೈಃ || ೧೯ ||

ನಯನೇ ವೃಷಾಚಲೇಂದೋಃ
ತಾರಾ ಮೈತ್ರೀಂ ದಧಾನಯಾ ಕರುಣೇ |
ದೃಷ್ಟಸ್ತ್ವಯೈವ ಜನಿಮಾನ್
ಅಪವರ್ಗಮಕೃಷ್ಣಪಚ್ಯಮನುಭವತಿ || ೨೦ ||

ಸಮಯೋಪನತೈಸ್ತವ ಪ್ರವಾಹೈಃ
ಅನುಕಂಪೇ ಕೃತ ಸಂಪ್ಲವಾ ಧರಿತ್ರೀ |
ಶರಣಾಗತಸಸ್ಯ ಮಾಲಿನೀಯಂ
ವೃಷಶೈಲೇಶ ಕೃಷೀವಲಂ ಧಿನೋತಿ || ೨೧ ||

ಕಲಶೋದಧಿ ಸಂಪದೋ ಭವತ್ಯಾಃ
 ಕರುಣೇ ಸನ್ಮತಿ ಮಂಥ ಸಂಸ್ಕೃತಾಯಾಃ |
 ಅಮೃತಾಂಶಮವೈಮಿ ದಿವ್ಯ ದೇಹಂ
 ಮೃತ ಸಂಜೀವನ ಮಂಜನಾಚಲೇಂದೋಃ || ೨೨ ||

ಜಲಧೇರಿವ ಶೀತತಾ ದಯೇ ತ್ವಂ
 ವೃಷಶೈಲಾಧಿಪತೇಃ ಸ್ವಭಾವ ಭೂತಾ |
 ಪ್ರಲಯಾರಭಟೀ ನಟೀಂ ತದೀಕ್ಷಾಂ
 ಪ್ರಸಭಂ ಗ್ರಾಹಯಸಿ ಪ್ರಸತ್ತಿ ಲಾಸ್ಯಂ || ೨೩ ||

ಪ್ರಣತ ಪ್ರತಿಕೂಲ ಮೂಲ ಘಾತೀ
 ಪ್ರತಿಘಃ ಕೋಽಪಿ ವೃಷಾಚಲೇಶ್ವರಸ್ಯ |
 ಕಳಮೇ ಯವಸಾಪಚಾಯ ನೀತ್ಯಾ
 ಕರುಣೇ ಕಿಂಕರತಾಂ ತವೋಪಯಾತಿ || ೨೪ ||

ಅಬಹಿಷ್ಕೃತ ನಿಗ್ರಹಾನ್ ವಿದಂತಃ
 ಕಮಲಾಕಾಂತಗುಣಾನ್ ಸ್ವತಂತ್ರತಾದೀನ್ |
 ಅವಿಕಲ್ಪಮನುಗ್ರಹಂ ದುಹಾನಾಂ
 ಭವತೀಮೇವ ದಯೇ ಭಜಂತಿ ಸಂತಃ || ೨೫ ||

ಕಮಲಾನಿಲಯಸ್ತ ಯಾ ದಯಾಳುಃ
 ಕರುಣೇ ನಿಷ್ಕರುಣಾ ನಿರೂಪಣೇ ತ್ವಂ |
 ಅತ ಏವ ಹಿ ತಾವಕಾಶ್ರಿತಾನಾಂ
 ದುರಿತಾನಾಂ ಭವತಿ ತ್ವದೇವ ಭೀತಿಃ || ೨೬ ||

ಅತಿಲಂಘಿತ ಶಾಸನೇಷ್ಟಭೀಕ್ಷಣಂ
 ವೃಷಶೈಲಾಧಿಪತಿರ್ವಿಜೃಂಭಿತೋಷ್ಮಾ |
 ಪುನರೇವ ದಯೇ ಕ್ಷಮಾ ನಿದಾನೈಃ
 ಭವತೀಮಾದ್ರಿಯತೇ ಭವತ್ಯಧೀನೈಃ || ೨೭ ||

ಕರುಣೇ ದುರಿತೇಷು ಮಾಮಕೇಷು
 ಪ್ರತಿಕಾರಾಂತರ ದುರ್ಜಯೇಷು ಬಿನ್ನಃ |
 ಕವಚಾಯಿತಯಾ ತ್ವಯೈವ ಶಾಬ್ಧೋ
 ವಿಜಯಸ್ಥಾನಮುಪಾಶ್ರಿತೋ ವೃಷಾದ್ರಿಂ || ೨೮ ||

ಮಯಿ ತಿಷ್ಠತಿ ದುಷ್ಕೃತಾಂ ಪ್ರಧಾನೇ
 ಮಿತದೋಷಾನಿತರಾಫ ವಿಚಿನ್ವತೀ ತ್ವಂ |
 ಅಪರಾಧಗಣೈರಪೂರ್ಣಕುಕ್ಷಿಃ
 ಕಮಲಾಕಾಂತ ದಯೇ ಕಥಂ ಭವಿತ್ರೀ || ೨೯ ||

ಅಹಮಸ್ಮೈಪರಾಧ ಚಕ್ರವರ್ತೀ
 ಕರುಣೇ ತ್ವಂ ಚ ಗುಣೇಷು ಸಾರ್ವಭೌಮೀ |
 ವಿದುಷೀ ಸ್ಥಿತಿಮೀದೃಶೀಂ ಸ್ವಯಂ ಮಾಂ
 ವೃಷಶೈಲೇಶ್ವರ ಪಾದಸಾತ್ಕಾರು ತ್ವಂ || ೩೦ ||

ಅಶಿಥಿಲ ಕರಣೇಽಸ್ಮಿನ್ನಕ್ಷತ ಶ್ವಾಸ ವೃತ್ತೌ
 ವಪುಷಿ ಗಮನ ಯೋಗ್ಯೇ ವಾಸಮಾಸಾದಯೇಯಂ |
 ವೃಷಗಿರಿ ಕಟಕೇಷು ವ್ಯಂಜಯತ್ಸು ಪ್ರತೀತ್ಯೈಃ
 ಮಧುಮಧನ ದಯೇ ತ್ವಾಂ ವಾರಿ ಧಾರಾ ವಿಶೇಷೈಃ || ೩೧ ||

ಅವಿದಿತ ನಿಜ ಯೋಗ ಕ್ಷೇಮಮಾತ್ಮಾನಭಿಜ್ಞಂ
 ಗುಣ ಲವ ರಹಿತಂ ಮಾಂ ಗೋಪ್ತುಕಾಮಾ ದಯೇ ತ್ವಂ |
 ಪರವತಿ ಚತುರೈಸ್ತೇ ವಿಭ್ರಮೈಃ ಶ್ರೀನಿವಾಸೇ
 ಬಹುಮತಿಮನಪಾಯಾಂ ವಿಂದಸಿ ಶ್ರೀ ಧರಣ್ಯೋಃ || ೩೨ ||

ಫಲ ವಿತರಣ ದಕ್ಷಂ ಪಕ್ಷಪಾತಾನಭಿಜ್ಞಂ
 ಪ್ರಗುಣ ಮನುವಿಧೇಯಂ ಪ್ರಾಪ್ಯ ಪದ್ಮಾ ಸಹಾಯಂ |
 ಮಹತಿ ಗುಣ ಸಮಾಜೇ ಮಾನಪೂರ್ವಂ ದಯೇ ತ್ವಂ
 ಪ್ರತಿವದಸಿ ಯಥಾರ್ಹಂ ಪಾಪ್ಮನಾಂ ಮಾಮಕಾನಾಂ || ೩೩ ||

ಅನುಭವಿತುಮಘೌಘಂ ನಾಲಮಾಗಾಮಿ ಕಾಲಃ
 ಪ್ರಶಮಯಿತುಮಶೇಷಂ ನಿಷ್ಕ್ರಿಯಾಭಿರ್ನ ಶಕ್ಯಂ |
 ಸ್ವಯಮಿತಿ ಹಿ ದಯೇ ತ್ವಂ ಸ್ವೀಕೃತ ಶ್ರೀನಿವಾಸಾ
 ಶಿಥಿಲಿತ ಭವ ಭೀತಿಃ ಶ್ರೇಯಸೇ ಜಾಯಸೇ ನಃ || ೩೪ ||

ಅವತರಣ ವಿಶೇಷೈರಾತ್ಮ ಲೀಲಾಪದೇಶೈಃ
 ಅವಮತಿಮನುಕಂಪೇ ಮಂದ ಚಿತ್ತೇಷು ವಿಂದತ |
 ವೃಷಭ ಶಿಖರಿ ನಾಥಸ್ತನ್ನಿದೇಶೇನ ನೂನಂ
 ಭಜತಿ ಶರಣ ಭಾಜಾಂ ಭಾವಿನೋ ಜನ್ಮ ಭೇದಾತ್ || ೩೫ ||

ಪರಹಿತಮನುಕಂಪೇ ಭಾವಯಂತ್ಯಾಂ ಭವತ್ಯಾಂ
 ಸ್ಥಿರಮನುಪಧಿ ಹಾರ್ದಂ ಶ್ರೀನಿವಾಸೋ ದಧಾನಃ |
 ಲಲಿತ ರುಚಿಷು ಲಕ್ಷ್ಮೀ ಭೂಮಿನೀಳಾಸು ನೂನಂ
 ಪ್ರಥಯತಿ ಬಹುಮಾನಂ ತ್ವತ್ಪ್ರತಿಚ್ಛಂದ ಬುದ್ಧ್ಯಾ || ೩೬ ||

ವೃಷಗಿರಿ ಸವಿಧೇಷು ವ್ಯಾಜತೋ ವಾಸ ಭಾಜಾಂ
 ದುರಿತ ಕಲುಷಿತಾನಾಂ ದೂಯಮಾನಾ ದಯೇ ತ್ವಂ |
 ಕರಣ ವಿಲಯ ಕಾಲೇ ಕಾಂದಿಶೀಕ ಸ್ಮೃತೀನಾಂ
 ಸ್ಮರಯಸಿ ಬಹುಲೀಲಂ ಮಾಧವಂ ಸಾವಧಾನಾ || ೩೭ ||

ದಿಶಿ ದಿಶಿ ಗತಿ ವಿದ್ಭಿದೇಶಿಕೈರ್ನೀಯಮಾನಾ
 ಸ್ಥಿರತರಮನುಕಂಪೇ ಸ್ತಾನ ಲಗ್ನಾ ಗುಣೈಸ್ತಂ |
 ಪರಿಗತ ವೃಷಶೈಲಂ ಪಾರಮಾರೋಪಯಂತೀ
 ಭವ ಜಲಧಿ ಗತಾನಾಂ ಪೋತ ಪಾತ್ರೀ ಭವಿತ್ರೀ || ೩೮ ||

ಪರಿಮಿತ ಫಲ ಸಂಗಾತ್ ಪ್ರಾಣಿನಃ ಕಿಂಪಚಾನಾಃ
 ನಿಗಮ ವಿಪಣಿ ಮಧ್ಯೇ ನಿತ್ಯ ಮುಕ್ತಾನುಷಕ್ತಂ |
 ಪ್ರಸದನಮನುಕಂಪೇ ಪ್ರಾಪ್ತವತ್ಯಾ ಭವತ್ಯಾ
 ವೃಷಗಿರಿ ಹರಿನೀಲಂ ವ್ಯಂಜಿತಂ ನಿರ್ವಿಶಂತಿ || ೩೯ ||

ತ್ವಯಿ ಬಹುಮತಿ ಹೀನಃ ಶ್ರೀನಿವಾಸಾನುಕಂಪೇ
 ಜಗತಿ ಗತಿಮಿಹಾನ್ಯಾಂ ದೇವಿ ಸಂಮನ್ಯತೇ ಯಃ |
 ಸ ಖಿಲು ವಿಬುಧ ಸಿಂಧೌ ಸನ್ನಿಕರ್ಷೇ ವಹಂತ್ಯಾಂ
 ಶಮಯತಿ ಮೃಗತ್ಯಷ್ಟಾ ವೀಚಿಕಾಭಿಃ ಪಿಪಾಸಾಂ || ೪೦ ||

ಆಜ್ಞಾಂ ಖ್ಯಾತಿಂ ಧನಮನುಚರಾನಾಧಿರಾಜ್ಯಾದಿಕಂ ವಾ
 ಕಾಲೇ ದೃಷ್ಟ್ವಾ ಕಮಲ ವಸತೇರಪ್ಯಕಿಂಚಿರ್ಕರಾಣಿ |
 ಪದ್ಮಾ ಕಾಂತಂ ಪ್ರಣಿಹಿತವತೀಂ ಪಾಲನೇಽನನ್ಯ ಸಾಧ್ಯೇ
 ಸಾರಾಭಿಜ್ಞಾ ಜಗತಿ ಕೃತಿನಃ ಸಂಶ್ರಯಂತೇ ದಯೇ ತ್ವಾಂ || ೪೧ ||

ಪ್ರಾಜಾಪತ್ಯ ಪ್ರಭೃತಿ ವಿಭವಂ ಪ್ರೇಕ್ಷ್ಯ ಪರ್ಯಾಯ ದುಃಖಂ
 ಜನ್ಮಾಕಾಂಕ್ಷಾ ವೃಷಗಿರಿ ವನೇ ಜಗ್ಮುಷಾಂ ತಸ್ಥುಷಾಂ ವಾ |
 ಆಶಾಸಾನಾಃ ಕತಿಚನ ವಿಭೋಸ್ತು ತ್ವರಿಷ್ಟಂಗ ಧನ್ಯೈಃ
 ಅಂಗೀಕಾರಂ ಕ್ಷಣಮಪಿ ದಯೇ ಹಾರ್ದ ತುಂಗೈರಪಾಂಗೈಃ || ೪೨ ||

ನಾಭೀ ಪದ್ಮ ಸ್ಫುರಣ ಸುಭಗಾ ನವ್ಯ ನೀಲೋತ್ಪಲಾಭಾ
 ಕ್ರೀಡಾ ಶೈಲಂ ಕಮಪಿ ಕರುಣೇ ವೃಣ್ವತೀ ವೇಂಕಟಾಖ್ಯಂ |
 ಶೀತಾ ನಿತ್ಯಂ ಪ್ರಸದನವತೀ ಶ್ರದ್ಧಧಾನಾವಗಾಹ್ಯಾ
 ದಿವ್ಯಾ ಕಾಚಿಜ್ಜಯತಿ ಮಹತೀ ದೀರ್ಘಿಕಾ ತಾವಕೀನಾ || ೪೩ ||

ಯಸ್ಮಿನ್ ದೃಷ್ಟೇ ತದಿತರ ಸುಖೈರ್ಗಮ್ಯತೇ ಗೋಷ್ಟದತ್ವಂ
 ಸತ್ಯಂ ಜ್ಞಾನಂ ತ್ರಿಭಿರವಧಿಭಿರ್ಮುಕ್ತ ಮಾನಂದ ಸಿಂಧುಂ |
 ತ್ವತ್ಸಿಂಹಕಾರಾತ್ ತಮಿಹ ಕೃತಿನಃ ಸೂರಿ ಬೃಂದಾನುಭಾವ್ಯಂ
 ನಿತ್ಯಾಪೂರ್ವಂ ನಿಧಿಮಿವ ದಯೇ ನಿರ್ವಿಶಂತ್ಯಂಜನಾದ್ರೌ || ೪೪ ||

ಸಾರಂ ಲಬ್ಧ್ವಾ ಕಮಪಿ ಮಹತಃ ಶ್ರೀನಿವಾಸಾಂಬುರಾಶೇಃ
 ಕಾಲೇ ಕಾಲೇ ಘನ ರಸವತೀ ಕಾಳಿಕೇವಾನುಕಂಪೇ |
 ವ್ಯಕ್ತೋನೈಷಾ ಮೃಗಪತಿ ಗಿರೌ ವಿಶ್ವಮಾಪ್ಯಾಯಂತೀ
 ಶೀಲೋಪಜ್ಞಂ ಕ್ಷರತಿ ಭವತೀ ಶೀತಳಂ ಸದ್ಗುಣೌಘಂ || ೪೫ ||

ಭೀಮೇ ನಿತ್ಯಂ ಭವ ಜಲನಿಧೌ ಮಜ್ಜತಾಂ ಮಾನವಾನಾಂ
 ಆಲಂಬಾರ್ಥಂ ವೃಷಗಿರಿ ಪತಿಸ್ತನ್ನಿದೇಶಾತ್ ಪ್ರಯುಂಕ್ತೇ |
 ಪ್ರಜ್ಞಾಸಾರಂ ಪ್ರಕೃತಿ ಮಹತಾ ಮೂಲ ಭಾಗೇನ ಜುಷ್ಯಂ
 ಶಾಖಾ ಭೇದೈಃ ಸುಭಗಮನಘಂ ಶಾಶ್ವತಂ ಶಾಸ್ತ್ರ ಪಾಣಿಂ || ೪೬ ||

ವಿದ್ವತ್ಸೇವಾ ಕತಕ ನಿಕಷೈವೀತ ಪಂಕಾಶಯಾನಾಂ
 ಪದ್ಮಾಕಾಂತಃ ಪ್ರಣಯತಿ ದಯೇ ದರ್ಪಣಂ ತೇ ಸ್ವಶಾಸ್ತ್ರಂ |
 ಲೀಲಾ ದಕ್ಷಾಂ ತ್ವದನವಸರೇ ಲಾಲರ್ಯಾ ವಿಪ್ರಲಿಪ್ನಾಂ
 ಮಾಯಾ ಶಾಸ್ತ್ರಾಣ್ಯಪಿ ದಮಯಿತುಂ ತ್ವತ್ಪಪನ್ನ ಪ್ರತೀರ್ಪಾ || ೪೭ ||

ದೈವಾತ್ ಪ್ರಾಪ್ತೇ ವೃಷಗಿರಿ ತಟಂ ದೇಹಿನಿ ತ್ವನ್ನಿದಾನಾತ್
 ಸ್ವಾಮಿ ಪಾಹೀತ್ಯವಶ ವಚನೇ ವಿಂದತಿ ಸ್ವಾಪಮಂತ್ಯಂ |
 ದೇವಃ ಶ್ರೀಮಾರ್ ದಿಶತಿ ಕರುಣೇ ದೃಷ್ಟಿಮಿಚ್ಛಂಸ್ತ ದೀಯಾಂ
 ಉದ್ಧಾತೇನ ಶ್ರುತಿ ಪರಿಷದಾಮುತ್ತರೇಣಾಭಿಮುಖ್ಯಂ || ೪೮ ||

ಶ್ರೇಯಃ ಸೂತಿಂ ಸಕೃದಪಿ ದಯೇ ಸಂಮತಾಂ ಯಃ ಸಖೀಂ ತೇ
 ಶೀತೋದಾರಾಮಲಭತ ಜನಃ ಶ್ರೀನಿವಾಸಸ್ಯ ದೃಷ್ಟಿಂ |
 ದೇವಾದೀನಾಮಯಮನ್ಯುಣತಾಂ ದೇಹವತ್ಕ್ಷೇಪಿ ವಿಂದತ್
 ಬಂಧಾನುಕ್ತೋ ಬಲಿಭಿರನಘೈಃ ಪೂರ್ಯತೇ ತತ್ಪ್ರಯುಕ್ತೈಃ || ೪೯ ||

ದಿವ್ಯಾಪಾಂಗಂ ದಿಶಸಿ ಕರುಣೇ ಯೇಷು ಸದ್ಧೇಶಿಕಾತ್ಮಾ
 ಕ್ಷಿಪ್ರಂ ಪ್ರಾಪ್ತಾ ವೃಷಗಿರಿ ಪತಿಂ ಕ್ಷತ್ರಬಂಧ್ವಾದಯಸ್ತೇ |
 ವಿಶ್ವಾಚಾರ್ಯಾ ವಿಧಿ ಶಿವ ಮುಖಾಃ ಸ್ವಾಧಿಕಾರೋಪರುದ್ಧಾಃ
 ಮನ್ಯೇ ಮಾತಾ ಜಡ ಇವ ಸುತೇ ವತ್ಸಲಾ ಮಾದೃಶೇ ತ್ವಂ || ೫೦ ||

ಅತಿಕೃಪಣೋಽಪಿ ಜಂತುರಧಿಗಮ್ಯ ದಯೇ ಭವತೀಂ
 ಅಶಿಥಿಲ ಧರ್ಮ ಸೇತು ಪದವೀಂ ರುಚಿರಾಮಚಿರಾತ್ |
 ಅಮಿತ ಮಹೋರ್ಮಿಜಾಲಮತಿಲಂಘ್ಯ ಭವಾಂಬು ನಿಧಿಂ
 ಭವತಿ ವೃಷಾಚಲೇಶ ಪದ ಪತ್ತನ ನಿತ್ಯ ಧನೀ || ೫೧ ||

ಅಭಿಮುಕ ಭಾವ ಸಂಪದಭಿಸಂಭವಿನಾಂ ಭವಿನಾಂ
 ಕ್ವಚಿದುಪಲಕ್ಷಿತಾ ಕ್ವಚಿದಭಂಗುರ ಗೂಢ ಗತಿಃ |
 ವಿಮಲ ರಸಾವಹಾ ವೃಷಗಿರೀಶ ದಯೇ ಭವತೀ
 ಸಪದಿ ಸರಸ್ವತೀವ ಶಮಯತ್ಯಘಮಪ್ರತಿಘಂ || ೫೧ ||

ಅಪಿ ಕರುಣೇ ಜನಸ್ಯ ತರುಣೇಂದು ವಿಭೂಷಣತಾಂ
 ಅಪಿ ಕಮಲಾಸನತ್ವಮಪಿ ಧಾಮ ವೃಷಾದ್ರಿ ಪತೇಃ |
 ತರತಮತಾ ವಶೇನ ತನುತೇ ನನು ತೇ ವಿತತಿಃ
 ಪರಹಿತ ವಷ್ಪುಣಾ ಪರಿಪಚೇಳಿಮ ಕೇಳಿಮತೀ || ೫೨ ||

ಧೃತ ಭುವನಾ ದಯೇ ತ್ರಿವಿಧ ಗತ್ಯನುಕೂಲತರಾ
 ವೃಷಗಿರಿ ನಾಥ ಪಾದ ಪರಿರಂಭವತೀ ಭವತೀ |
 ಅವಿದಿತ ವೈಭವಾಽಪಿ ಸುರ ಸಿಂಧುರಿವಾತನುತೇ
 ಸಕೃದವಗಾಹಮಾನಮಪತಾಪ ಮಪಾಪಮಪಿ || ೫೩ ||

ನಿಗಮ ಸಮಾಶ್ರಿತಾ ನಿಖಿಲ ಲೋಕ ಸಮೃದ್ಧಿ ಕರೀ
 ಭಜದಘ ಕೂಲ ಮುದ್ರುಜ ಗತಿಃ ಪರಿತಪ್ತ ಹಿತಾ |
 ಪ್ರಕಟಿತ ಹಂಸ ಮತ್ಸ್ಯ ಕಮತಾದ್ಯವತಾರ ಶತಾ
 ವಿಬುಧ ಸರಿಚ್ಛ್ರಿಯಂ ವೃಷಗಿರೀಶ ದಯೇ ವಹಸಿ || ೫೪ ||

ಜಗತಿ ಮಿತಂಪಚಾ ತ್ವದಿತರಾ ತು ದಯೇ ತರಳಾ
 ಫಲ ನಿಯಮೋಜ್ಞಿತಾ ಭವತಿ ಸಂತಪನಾಯ ಪುನಃ |
 ತ್ವಮಿಹ ನಿರಂಕುಶ ಪ್ರಶಕನಾದಿ ವಿಭೂತಿಮತೀ
 ವಿತರಸಿ ದೇಹಿನಾಂ ನಿರವಧಿಂ ವೃಷಶೈಲ ನಿಧಿಂ || ೫೫ ||

ಸಕರುಣ ಲೌಕಿಕ ಪ್ರಭು ಪರಿಗ್ರಹ ನಿಗ್ರಹಯೋಃ
 ನಿಯತಿಮುಪಾಧಿ ಚಕ್ರ ಪರಿವೃತ್ತಿ ಪರಂಪರಯಾ |
 ವೃಷಭ ಮಹೀಧರೇಶ ಕರುಣೇ ವಿತರಂಗಯತಾಂ
 ಶ್ರುತಿ ಮಿತ ಸಂಪದಿ ತ್ವಯಿ ಕಥಂ ಭವಿತಾ ವಿಶಯಃ || ೫೬ ||

ವೃಷಗಿರಿ ಕೃಷ್ಣ ಮೇಘ ಜನಿತಾಂ ಜನಿತಾಪಹರಾಂ
 ತ್ವದಭಿಮತಿಂ ಸುವೃಷ್ಟಿಮುಪಜೀವ್ಯ ನಿವೃತ್ತ ತೃಷಃ |
 ಬಹುಷು ಜಲಾಶಯೇಷು ಬಹುಮಾನಮಪೋಹ್ಯ ದಯೇ
 ನ ಜಹತಿ ಸತ್ಪಥಂ ಜಗತಿ ಚಾತಕವತ್ ಕೃತಿನಃ || ೫೮ ||

ತ್ವದುದಯ ತೂಲಿಕಾಭಿರಮುನಾ ವೃಷಶೈಲ ಜುಷಾ
 ಸ್ಥಿರ ಚರ ಶಿಲ್ಪಿನೈವ ಪರಿಕಲ್ಪಿತ ಚಿತ್ರ ಧಿಯಃ |
 ಯತಿಪತಿ ಯಾಮುನ ಪ್ರಭೃತಯಃ ಪ್ರಥಯಂತಿ ದಯೇ
 ಜಗತಿ ಹಿತಂ ನ ನಸ್ತಯಿ ಭರನ್ಯಸನಾದಧಿಕಂ || ೫೯ ||

ಮೃದುಹೃದಯೇ ದಯೇ ಮೃದಿತ ಕಾಮ ಹಿತೇ ಮಹಿತೇ
 ದೃತ ವಿಬುಧೇ ಬುಧೇಷು ವಿತತಾತ್ಮಧುರೇ ಮಧುರೇ |
 ವೃಷಗಿರಿ ಸಾರ್ವಭೌಮ ದಯಿತೇ ಮಯಿ ತೇ ಮಹತೀಂ
 ಭವುಕ ನಿಧೇ ನಿಧೇಹಿ ಭವಮೂಲ ಹರಾಂ ಲಹರೀಂ || ೬೦ ||

ಅಕೂಪಾರೈರೇಕೋದಕ ಸಮಯ ವೈತಂಡಿಕ ಜವೈಃ
 ಅನಿರ್ವಾಪ್ಯಾಂ ಕ್ಷಿಪ್ರಂ ಕ್ಷಪಯಿತುಮವಿದ್ಯಾಖ್ಯ ಬಡಬಾಂ |
 ಕೃಪೇ ತ್ವಂ ತತ್ತಾದೃಕ್ಪ್ರಥಿಮ ವೃಷ ಪೃಥ್ವೀಧರ ಪತಿ-
 ಸ್ವರೂಪ ದ್ವೈಗುಣ್ಯ ದ್ವಿಗುಣ ನಿಜ ಬಿಂದುಃ ಪ್ರಭವಸಿ || ೬೧ ||

ವಿವಿತ್ಸಾ ವೇತಾಳೀ ವಿಗಮ ಪರಿಶುದ್ಧೇಽಪಿ ಹೃದಯೇ
 ಪಟು ಪ್ರತ್ಯಾಹಾರ ಪ್ರಭೃತಿ ಪುಟಪಾಕ ಪ್ರಚಕಿತಾಃ |
 ನಮಂತಸ್ತಾಂ ನಾರಾಯಣ ಶಿಖಿರಿ ಕೂಟಸ್ಥ ಕರುಣೇ
 ನಿರುದ್ಧ ತ್ವದ್ಕ್ರೋಹಾ ನೃಪತಿ ಸುತ ನೀತಿಂ ನ ಜಹತಿ || ೬೨ ||

ಅನನ್ಯಾಧೀನಃ ಸರ್ವ ಭವತಿ ಪರತಂತ್ರಃ ಪ್ರಣಮತಾಂ
 ಕೃಪೇ ಸರ್ವದ್ರಷ್ಟಾ ನ ಗಣಯತಿ ತೇಷಾಮಪಕೃತಿಂ |
 ಪತಿಸ್ತ್ವತ್ಪಾರಾರ್ಥ್ಯಂ ಪ್ರಥಯತಿ ವೃಷ ಕ್ಷ್ಮಾಧರ ಪತಿಃ
 ವ್ಯವಸ್ಥಾಂ ವೈಯಾತ್ಯಾದಿತಿ ವಿಘಟಯಂತೀ ವಿಹರಸಿ || ೬೩ ||

ಅಪಾಂ ಪತ್ಯುಃ ಶತ್ರುನಸಹನ ಮುನೇರ್ಧರ್ಮ ನಿಗಳಂ
 ಕೃಪೇ ಕಾಕಸ್ಯೈಕಂ ಹಿತಮಿತಿ ಹಿನಸ್ತಿ ಸ್ಮ ನಯನಂ |
 ವಿಲೀನ ಸ್ವಾತಂತ್ಯೋ ವೃಷಗಿರಿ ಪತಿಸ್ತ್ವ ದ್ವಿಹೃತಿಭಿಃ
 ದಿಶತ್ಯೇವಂ ದೇವೋ ಜನಿತ ಸುಗತಿಂ ದಂಡನ ಗತಿಂ || ೬೪ ||

ನಿಷಾದಾನಾಂ ನೇತಾ ಕಪಿ ಕುಲ ಪತಿಃ ಕಾಪಿ ಶಬರೀ
 ಕುಚೇಲಃ ಕುಬ್ಜಾ ಸಾ ವ್ರಜ ಯುವತಯೋ ಮಾಲ್ಯಕೃದಿತಿ |
 ಅಮೀಷಾಂ ನಿಮ್ನತ್ವಂ ವೃಷಗಿರಿ ಪತೇರುನ್ನತಿಮಪಿ
 ಪ್ರಭೂತ್ಯೈಃ ಸ್ತ್ರೋತೋಭಿಃ ಪ್ರಸಭಮನುಕಂಪೇ ಸಮಯಸಿ || ೬೫ ||

ತ್ವಯಾ ದೃಷ್ಟಸ್ತುಷ್ಟಿಂ ಭಜತಿ ಪರಮೇಷ್ಟೀ ನಿಜ ಪದೇ
 ವರ್ಹ ಮೂರ್ತೀರಷ್ಟೌ ವಿಹರತಿ ಮೃಡಾನೀ ಪರಿಬೃಥಃ |
 ಬಿಭರ್ತಿ ಸ್ವಾರಾಜ್ಯಂ ವೃಷಶಿಖರಿ ಶೃಂಗಾರಿ ಕರುಣೇ
 ಶುನಾಸೀರೋ ದೇವಾಸುರ ಸಮರ ನಾಸೀರ ಸುಭಟಃ || ೬೬ ||

ದಯೇ ದುಗ್ಧೋದನ್ನದ್ವ್ಯತಿ ಯುತ ಸುಧಾ ಸಿಂಧು ನಯತಃ
 ತ್ವದಾಶ್ಲೇಷಾನ್ನಿತ್ಯಂ ಜನಿತ ಮೃತ ಸಂಜೀವನ ದಶಾಃ |
 ಸ್ವದಂತೇ ದಾಂತೇಭ್ಯಃ ಶ್ರುತಿ ವದನ ಕರ್ಪೂರ ಗುಳಿಕಾಃ
 ವಿಷುಣ್ಡಂತಶ್ಚಿತ್ತಂ ವೃಷಶಿಖರಿ ವಿಶ್ವಂಭರ ಗುಣಾಃ || ೬೭ ||

ಜಗಜ್ಜನ್ಮ ಸ್ಥೇಮ ಪ್ರಳಯ ರಚನಾ ಕೇಳಿ ರಸಿಕಃ
 ವಿಮುಕ್ತೈಕ ದ್ವಾರಂ ವಿಘಟಿತ ಕವಾಟಂ ಪ್ರಣಯಿನಾಂ |
 ಇತಿ ತ್ವಯ್ಯಾಯತ್ತಂ ದ್ವಿತಯಮುಪಧೀಕೃತ್ಯ ಕರುಣೇ
 ವಿಶುದ್ಧಾನಾಂ ವಾಚಾಂ ವೃಷಶಿಖರಿ ನಾಥಃ ಸ್ತುತಿ ಪದಂ || ೬೮ ||

ಕಲಿ ಕ್ಷೋಭೋನಿಲತ್ಕ್ವಿತಿ ಕಲುಷ ಕೂಲಂಕಷ ಜವೈಃ
 ಅನುಚ್ಛೇದೈರೇತೈರವಟ ತಟ ವೈಷಮ್ಯ ರಹಿತೈಃ |
 ಪ್ರವಾಹೈಸ್ತೇ ಪದ್ಮಾ ಸಹಚರಪರಿಷ್ಕಾರಿಣಿ ಕೃಪೇ
 ವಿಕಲ್ಪಂತೇನಲ್ಪಾ ವೃಷ ಶಿಖರಿಣೋ ನಿರ್ಝರಗಣಾಃ || ೬೯ ||

ಖಿಲಂ ಚೇತೋ ವೃತ್ತೇಃ ಕಿಮಿದಮಿತಿ ವಿಸ್ಮೇರ ಭುವನಂ
 ಕೃಪೇ ಸಿಂಹ ಕ್ಷ್ಮಾಭೃತ್ಕೃತ ಮುಖ ಚಮತ್ಕಾರ ಕರಣಂ |
 ಭರನ್ಯಾಸಚ್ಚನ್ನ ಪ್ರಬಲ ವೃಜಿನ ಪ್ರಾಭೃತ ಭೃತಾಂ
 ಪ್ರತಿಪ್ರಸ್ಥಾನಂ ತೇ ಶ್ರುತಿ ನಗರ ಶೃಂಗಾಟಕ ಜುಷಃ || ೨೦ ||

ತ್ರಿವಿಧ ಚಿದಚಿತ್ಸತ್ತಾಸ್ಥೇಮ ಪ್ರವೃತ್ತಿ ನಿಯಾಮಿಕಾ
 ವೃಷಗಿರಿ ವಿಭೋರಿಚ್ಛಾ ಸಾ ತ್ವಂ ಪರೈರಪರಾಹತಾ |
 ಕೃಪಣ ಭರಭೃತ್ಕಿಂಕುರ್ವಾಣ ಪ್ರಭೂತ ಗುಣಾಂತರಾ
 ವಹಸಿ ಕರುಣೇ ವೈಚಕ್ಷಣ್ಯಂ ಮದೀಕ್ಷಣ ಸಾಹಸೇ || ೨೧ ||

ವೃಷಗಿರಿ ಪತೇರ್ಹೃದ್ಯಾ ವಿಶ್ವಾವತಾರ ಸಹಾಯಿನೀ
 ಕ್ಷಪಿತ ನಿಖಿಲಾವದ್ಯಾ ದೇವಿ ಕ್ಷಮಾದಿ ನಿಷೇವಿತಾ |
 ಭುವನ ಜನನೀ ಪುಂಸಾಂ ಭೋಗಾಪವರ್ಗವಿಧಾಯಿನೀ
 ವಿತಮಸಿ ಪದೇ ವ್ಯಕ್ತಿಂ ನಿತ್ಯಾಂ ಬಿಭರ್ಷಿ ದಯೇ ಸ್ವಯಂ || ೨೨ ||

ಸ್ವಯಮುದಯಿನಃ ಸಿದ್ಧಾದ್ಯಾವಿಷ್ಕೃತಾಶ್ಚ ಶುಭಾಲಯಾಃ
 ವಿವಿಧ ವಿಭವ ವ್ಯೂಹಾವಾಸಾಃ ಪರಂ ಚ ಪದಂ ವಿಭೋಃ |
 ವೃಷಗಿರಿ ಮುಖೇಷ್ಟೇತೇಷ್ಟಿಚ್ಛಾವಧಿ ಪ್ರತಿಲಬ್ಧಯೇ
 ದೃಢ ವಿನಿಹಿತಾ ನಿಶ್ರೇಣಿಸ್ತ್ವಂ ದಯೇ ನಿಜ ಪರ್ವಭಿಃ || ೨೩ ||

ಹಿತಮಿತಿ ಜಗದ್ವಿಷ್ಣು ಕ್ಷಪೈರಕ್ಷಪ್ತ ಫಲಾಂತರೈಃ
 ಅಮತಿ ವಿಹಿತೈರನ್ಯೈರ್ಧರ್ಮಾಯಿತೈಶ್ಚ ಯದ್ಯಚ್ಛಯಾ |
 ಪರಿಣತ ಬಹುಚ್ಛದ್ಮಾ ಪದ್ಮಾಸಹಾಯ ದಯೇ ಸ್ವಯಂ
 ಪ್ರದಿಶಸಿ ನಿಜಾಭಿಪ್ರೇತಂ ನಃ ಪ್ರಶಾಮ್ಯದಪತ್ರಪಾ || ೨೪ ||

ಅತಿವಿಧಿ ಶಿವೈರೈಶ್ಚರ್ಯಾತ್ಮಾನುಭೂತಿ ರಸೈರ್ಜರ್ನಾನ್
 ಅಹೃದಯಮಿಹೋಪಚ್ಛಂದೈಷಾಮಸಂಗ ದಶಾರ್ಥಿನೀ |
 ತೃಷಿತ ಜನತಾ ತೀರ್ಥಸ್ನಾನ ಕ್ರಮ ಕ್ಷಪಿತೈನಸಾಂ
 ವಿತರಸಿ ದಯೇ ವೀತಾತಂಕಾ ವೃಷಾದ್ರಿ ಪತೇಃ ಪದಂ || ೨೫ ||

ವೃಷಗಿರಿ ಸುಧಾ ಸಿಂಧೌ ಜಂತುರ್ದಯೇ ನಿಹಿತಸ್ತಯಾ
 ಭವ ಭಯ ಪರಿತಾಪಚ್ಛಿತ್ತೈಃ ಭಜನ್ನಘಮರ್ಷಣಂ |
 ಮುಷಿತ ಕಲುಷೋ ಮುಕ್ತೇರಗ್ರೇಸರೈರಭಿಪೂರ್ಯತೇ
 ಸ್ವಯಮುಪನತೈಃ ಸ್ವಾತ್ಮಾನಂದ ಪ್ರಭೃತ್ಯನುಬಂಧಿಭಿಃ || ೨೬ ||

ಅನಿತರ ಜುಷಾಮಂತಮೂಲೇಽಪ್ಯಪಾಯ ಪರಿಪ್ಲವೇ
 ಕೃತವಿದನಘಾ ವಿಚ್ಛಿದ್ಯೈಷಾಂ ಕೃಪೇ ಯಮ ವಶ್ಯತಾಂ |
 ಪ್ರಪದನ ಫಲ ಪ್ರತ್ಯಾದೇಶ ಪ್ರಸಂಗ ವಿವರ್ಜಿತಂ
 ಪ್ರತಿವಿಧಿಮುಪಾಧತ್ನೇ ಸಾಧ್ಯಂ ವೃಷಾದ್ರಿ ಹಿತೈಷಿಣಾ || ೨೭ ||

ಕ್ಷಣವಿಲಯಿನಾಂ ಶಾಸ್ತ್ರಾರ್ಥಾನಾಂ ಫಲಾಯ ನಿವೇಶಿತೇ
 ಸುರ ಪಿತೃ ಗಣೇ ನಿವೇಶಾತ್ ಪ್ರಾಗಪಿ ಪ್ರಳಯಂ ಗತೇ |
 ಅಧಿಗತ ವೃಷಕ್ಷಾ ಭೃನ್ನಾಥಾಮಕಾಲ ವಶಂವದಾಂ
 ಪ್ರತಿಭುವಮಿಹ ವ್ಯಾಚ್ಛಿಯ್ಯುಸ್ವಾಂ ಕೃಪೇ ನಿರುಪಪ್ಲವಾಂ || ೨೮ ||

ತ್ವದುಪಸದನಾದದ್ಯ ಶ್ವೋ ವಾ ಮಹಾ ಪ್ರಳಯೇಽಪಿ ವಾ
 ವಿತರತಿ ನಿಜಂ ಪಾದಾಂಭೋಜಂ ವೃಷಾಚಲ ಶೇಖರಃ |
 ತದಿಹ ಕರುಣೇ ತತ್ತತ್ಕೃಷ್ಣಾ ತರಂಗ ಪರಂಪರಾ-
 ತರ ತಮತಯಾ ಜುಷ್ಪಾಯಾಸ್ತೇ ದುರತ್ಯಯತಾಂ ವಿದುಃ || ೨೯ ||

ಪ್ರಣಿಹಿತ ಧಿಯಾಂ ತ್ವತ್ಸಂಪೃಕ್ತೇ ವೃಷಾದ್ರಿ ಶಿಖಾಮಣೌ
 ಪ್ರಸೃಮರ ಸುಧಾ ಧಾರಾಕಾರಾ ಪ್ರಸೀದತಿ ಭಾವನಾ |
 ದೃಢಮಿತಿ ದಯೇ ದತ್ತಾಸ್ವಾದಂ ವಿಮುಕ್ತಿ ವಲಾಹಕಂ
 ನಿಭೃತ ಗರುತೋ ನಿಧ್ಯಾಯಂತಿ ಸ್ಥಿರಾಶಯ ಚಾತಕಾಃ || ೩೦ ||

ಕೃಪೇ ವಿಗತವೇಲಯಾ ಕೃತ ಸಮಗ್ರ ಪೋಷೈಸ್ತಯಾ
 ಕಲಿಜ್ವಲನ ದುರ್ಗತೇ ಜಗತಿ ಕಾಳಮೇಘಾಯಿತಂ |
 ವೃಷ ಕ್ಷಿತಿ ಧರಾದಿಷು ಸ್ಥಿತಿ ಪದೇಷು ಸಾನುಪ್ಲವೈಃ
 ವೃಷಾದ್ರಿಪತಿ ವಿಗ್ರಹೈರ್ವ್ಯಪಗತಾಖಿಲಾವಗ್ರಹೈಃ || ೩೧ ||

ಪ್ರಸೂಯ ವಿವಿಧಂ ಜಗತ್ ತದಭಿವೃದ್ಧಯೇ ತ್ವಂ ದಯೇ
 ಸಮೀಕ್ಷಣ ವಿಚಿಂತನ ಪ್ರಭೃತಿಭಿಃ ಸ್ವಯಂ ತಾದೃಶೈಃ |
 ವಿಚಿತ್ರ ಗುಣ ಚಿತ್ತಿತಾಂ ವಿವಿಧ ದೋಷ ವೈದೇಶಿಕೀಂ
 ವೃಷಾಚಲ ಪತೇಸ್ತನುಂ ವಿಶಸಿ ಮತ್ಸ್ಯ ಕೂರ್ಮಾದಿಕಾಂ || ೮೨ ||

ಯುಗಾಂತ ಸಮಯೋಚಿತಂ ಭಜತಿ ಯೋಗ ನಿದ್ರಾರಸಂ
 ವೃಷಕ್ಷಿತಿಭೃದೀಶ್ವರೇ ವಿಹರಣ ಕ್ರಮಾಜ್ಜಾಗ್ರತಿ |
 ಉದೀರ್ಣ ಚತುರರ್ಣವೀ ಕದನ ವೇದಿನೀ ಮೇದಿನೀಂ
 ಸಮುದ್ಧೃತವತೀ ದಯೇ ತದಭಿಜುಷ್ಪಯಾ ದಂಷ್ಟಯಾ || ೮೩ ||

ಸಟಾ ಪಟಲ ಭೀಷಣೇ ಸರಭಸಾಟ್ಯಹಾಸೋದ್ಭಟೇ
 ಸ್ಫುರತ್ಕೃಧಿ ಪರಿಸ್ಫುಟದ್ ಭೃಕುಟಿಕೇಽಪಿ ವಕ್ತ್ರೇ ಕೃತೇ |
 ದಯೇ ವೃಷಗಿರೀಶಿತುರ್ದನುಜ ಡಿಂಭ ದತ್ತ ಸ್ತನಾ
 ಸರೋಜ ಸದೃಶಾ ದೃಶಾ ಸಮುದಿತಾಕೃತಿದೃಶ್ಯಸೇ || ೮೪ ||

ಪ್ರಸಕ್ತ ಮಧುನಾ ವಿಧಿ ಪ್ರಣಿಹಿತೈಃ ಸಪಯೋರ್ದಕೈಃ
 ಸಮಸ್ತ ದುರಿತಚ್ಛಿದಾ ನಿಗಮ ಗಂಧಿನಾ ತ್ವಂ ದಯೇ |
 ಅಶೇಷಮವಿಶೇಷತಸ್ಮಿ ಜಗದಂಜನಾದ್ರೀಶಿತುಃ
 ಚರಾಚರಮಚೀಕರಶ್ಚರಣ ಪಂಕಜೇನಾಂಕಿತಂ || ೮೫ ||

ಪರಶ್ವಧ ತಪೋಧನ ಪ್ರಧನ ಸತ್ಯತೂಪಾಕೃತ-
 ಕ್ಷಿತಿಶ್ವರ ಪಶು ಕ್ಷರತ್ಯುತಜ ಕುಂಕುಮ ಸ್ಥಾಸಕೈಃ |
 ವೃಷಾಚಲ ದಯಾಳುನಾ ನನು ವಿಹರ್ತುಮಾಲಿಪ್ಯಥಾಃ
 ನಿಧಾಯ ಹೃದಯೇ ದಯೇ ನಿಹತ ರಕ್ಷಿತಾನಾಂ ಹಿತಂ || ೮೬ ||

ಕೃಪೇ ಕೃತ ಜಗದ್ಧಿತೇ ಕೃಪಣ ಜಂತು ಚಿಂತಾಮಣೇ
 ರಮಾ ಸಹಚರಂ ತದಾ ರಘು ಧುರೀಣಯಂತ್ಯಾ ತ್ವಯಾ |
 ವ್ಯಭಜ್ಯತ ಸರಿತ್ವತಿಃ ಸಕೃದವೇಕ್ಷಣಾತ್ ತತ್ಕೃಣಾತ್
 ಪ್ರಕೃಷ್ಯ ಬಹು ಪಾತಕ ಪ್ರಶಮ ಹೇತುನಾ ಸೇತುನಾ || ೮೭ ||

ಕೃಪೇ ಪರವತಸ್ತ್ವಯಾ ವೃಷ ಗಿರೀಶಿತುಃ ಕ್ರೀಡಿತಂ
 ಜಗದ್ಧಿತಮಶೇಷತಸ್ತದಿದಮಿತ್ಥಮರ್ಥಾಪ್ಯತೇ |
 ಮದಚ್ಛಲ ಪರಿಚ್ಯುತ ಪ್ರಣತ ದುಷ್ಕೃತ ಪ್ರೇಕ್ಷಿತೈಃ
 ಹತ ಪ್ರಬಲ ದಾನವೈರ್ಹಲಧರಸ್ಯ ಹೇಲಾ ಶತೈಃ || ೮೮ ||

ಪ್ರಭೂತ ವಿಬುಧದ್ವಿಷದ್ಭರಣ ಖಿನ್ನ ವಿಶ್ವಂಭರಾ-
 ಭರಾಪನಯನಚ್ಛಲಾತ್ ತ್ವಮವತಾರ್ಯ ಲಕ್ಷ್ಮೀಧರಂ |
 ನಿರಾಕೃತವತೀ ದಯೇ ನಿಗಮ ಸೌಧ ದೀಪ ಶ್ರಿಯಾ
 ವಿಪಶ್ಚಿದವಿಗೀತಯಾ ಜಗತಿ ಗೀತಯಾಽಂಧಂ ತಮಃ || ೮೯ ||

ವೃಷಾದ್ರಿ ಹಯ ಸಾದಿನಃ ಪ್ರಬಲ ದೋರ್ಮರುತ್ಪ್ರೇಂಖಿತಃ
 ತ್ವಿಷಾ ಸ್ಫುಟ ತಟಿದ್ಗುಣಸ್ತ ದವಸೇಕ ಸಂಸ್ಕಾರವಾರ್ |
 ಕರಿಷ್ಯತಿ ದಯೇ ಕಲಿ ಪ್ರಬಲಘರ್ಮನಿಮೂಲನಃ
 ಪುನಃ ಕೃತ ಯುಗಾಂಕುರಂ ಭುವಿ ಕೃಪಾಣ ಧಾರಾಧರಃ || ೯೦ ||

ವಿಶ್ಲೋಪಕಾರಮಿತಿ ನಾಮ ಸದಾ ದುಹಾನಾಂ
 ಅದ್ಯಾಪಿ ದೇವಿ ಭವತೀಮವಧೀರಯಂತಂ |
 ನಾಥೇ ನಿವೇಶಯ ವೃಷಾದ್ರಿ ಪತೇರ್ದಯೇ ತ್ವಂ
 ನ್ಯಸ್ತ ಸ್ವ ರಕ್ಷಣ ಭರಂ ತ್ವಯಿ ಮಾಂ ತ್ವಯೈವ || ೯೧ ||

ನೈಸರ್ಗಿಕೇಣ ತರಸಾ ಕರುಣೇ ನಿಯುಕ್ತಾ
 ನಿಮ್ಮೇತರೇಽಪಿ ಮಯಿ ತೇ ವಿತತಿಯಾದಿ ಸ್ಯಾತ್ |
 ವಿಸ್ಮಾಪಯೇದ್ ವೃಷಗಿರೀಶ್ವರಮಪ್ಯವಾರ್ಯಾ
 ವೇಲಾತಿಲಂಘನ ದಶೇವ ಮಹಾಂಬುರಾಶೇಃ || ೯೨ ||

ವಿಜ್ಞಾತ ಶಾಸನ ಗತಿವಿಪರೀತ ವೃತ್ತ್ಯಾ
 ವೃತ್ರಾದಿಭಿಃ ಪರಿಚಿತಾಂ ಪದವೀಂ ಭಜಾಮಿ |
 ಏವಂವಿಧೇ ವೃಷಗಿರೀಶ ದಯೇ ಮಯಿ ತ್ವಂ
 ದೀನೇ ವಿಭೋಃ ಶಮಯ ದಂಡ ಧರತ್ವ ಲೀಲಾಂ || ೯೩ ||

ಮಾ ಸಾಹಸೋಕ್ತಿ ಘನ ಕಂಚುಕ ವಂಚಿತಾನ್ಯಃ
 ಪಶ್ಯತ್ಸು ತೇಷು ವಿದಧಾಮ್ಯತಿಸಾಹಸಾನಿ |
 ಪದ್ಮಾಸಹಾಯ ಕರುಣೇ ನ ರುಣತ್ಸಿ ಕಿಂ ತ್ವಂ
 ಘೋರಂ ಕುಲಿಂಗ ಶಕುನೇರಿವ ಚೇಷ್ಟಿತಂ ಮೇ || ೯೪ ||

ವಿಕ್ಷೇಪಮರ್ಹಸಿ ದಯೇ ವಿಪಲಾಯಿತೇಽಪಿ
 ವ್ಯಾಜಂ ವಿಭಾವ್ಯ ವೃಷಶೈಲ ಪತೇರ್ವಿಹಾರಂ |
 ಸ್ವಾಧೀನ ಸತ್ತ್ವ ಸರಣಿಃ ಸ್ವಯಮತ್ರ ಜಂತೌ
 ದ್ರಾಘೀಯಸೀ ದೃಢತರಾ ಗುಣ ವಾಗುರಾ ತ್ವಂ || ೯೫ ||

ಸಂತನ್ಯಮಾನಮಪರಾಧಗಣಂ ವಿಚಿಂತ್ಯ
 ತ್ರಸ್ಯಾಮಿ ಹಂತ ಭವತೀಂ ಚ ವಿಭಾವಯಾಮಿ |
 ಅಹ್ನಾಯ ಮೇ ವೃಷಗಿರೀಶ ದಯೇ ಜಹೀಮಾಂ
 ಆಶೀವಿಷ ಗ್ರಹಣ ಕೇಳಿ ನಿಭಾಮವಸ್ಥಾಂ || ೯೬ ||

ಔತ್ಸುಕ್ಯ ಪೂರ್ವಮುಪಹೃತ್ಯ ಮಹಾಪರಾಧಾನ್
 ಮಾತಃ ಪ್ರಸಾದಯಿತುಮಿಚ್ಛತಿ ಮೇ ಮನಸ್ತ್ವಾಂ |
 ಆಲಿಹ್ಯ ತಾನ್ ನಿರವಶೇಷಮಲಬ್ಧ ತೃಪ್ತಿಃ
 ತಾಮ್ಯಸ್ಯಹೋ ವೃಷಗಿರೀಶ ಧೃತಾ ದಯೇ ತ್ವಂ || ೯೭ ||

ಜಹ್ಯಾತ್ ವೃಷಾಚಲ ಪತಿಃ ಪ್ರತಿಘೇಽಪಿ ನ ತ್ವಾಂ
 ಘರ್ವೋಪತಪ್ತ ಇವ ಶೀತಳತಾಮುದನ್ವಾನ್ |
 ಸಾ ಮಾಮರುಂತುದ ಭರ ನ್ಯಸನಾನುವೃತ್ತಿಃ
 ತದ್ವೀಕ್ಷಣೈಃ ಸ್ಪೃಶ ದಯೇ ತವ ಕೇಳಿ ಪದ್ಮೈಃ || ೯೮ ||

ದೃಷ್ಟೇಽಪಿ ದುರ್ಬಲಧಿಯಂ ದಮನೇಽಪಿ ದೃಪ್ತಂ
 ಸ್ನಾತ್ವಾಽಪಿ ಧೂಳಿರಸಿಕಂ ಭಜನೇಽಪಿ ಭೀಮಂ |
 ಬದ್ಧ್ವಾ ಗೃಹಾಣ ವೃಷಶೈಲ ಪತೇರ್ದಯೇ ಮಾಂ
 ತ್ವದ್ವಾರಣಂ ಸ್ವಯಮನುಗ್ರಹ ಶೃಂಖಲಾಭಿಃ || ೯೯ ||

ನಾತಃ ಪರಂ ಕಿಮಪಿ ಮೇ ತ್ವಯಿ ನಾಥನೀಯಂ
 ಮಾತರ್ದಯೇ ಮಯಿ ಕುರುಷ್ವ ತಥಾ ಪ್ರಸಾದಂ |
 ಬದ್ಧಾದರೋ ವೃಷಗಿರಿ ಪ್ರಣಯೀ ಯಥಾಽಸೌ
 ಮುಕ್ತಾನುಭೂತಿಮಿಹ ದಾಸ್ಯತಿ ಮೇ ಮುಕುಂದಃ || ೧೦೦ ||

ನಿಃಸೀಮ ವೈಭವ ಜುಷಾಂ ಮಿಷತಾಂ ಗುಣಾನಾಂ
 ಸ್ತೋತುರ್ದಯೇ ವೃಷಗಿರೀಶ ಗುಣೇಶ್ವರೀಂ ತ್ವಾಂ |
 ತೈರೇವ ನೂನಮವಶೈರಭಿನಂದಿತಂ ಮೇ
 ಸತ್ಯಾಪಿತಂ ತವ ಬಲಾದಕುತೋ ಭಯತ್ವಂ || ೧೦೧ ||

ಅದ್ಯಾಪಿ ತದ್ ವೃಷಗಿರೀಶ ದಯೇ ಭವತ್ಯಾಂ
 ಆರಂಭ ಮಾತ್ರಮನಿದಂಪ್ರಥಮ ಸ್ತುತೀನಾಂ |
 ಸಂದರ್ಶಿತ ಸ್ವ ಪರ ನಿರ್ವಹಣಾ ಸಹೇಧಾಃ
 ಮಂದಸ್ಯ ಸಾಹಸಮಿದಂ ತ್ವಯಿ ವಂದಿನೋ ಮೇ || ೧೦೨ ||

ಪ್ರಾಯೋ ದಯೇ ತ್ವದನುಭಾವ ಮಹಾಂಬುರಾಶೌ
 ಪ್ರಾಚೇತಸ ಪ್ರಭೃತಯೋಽಪಿ ಪರಂ ತಟಸ್ಥಾಃ |
 ತತ್ರಾವತೀರ್ಣಮತಲ ಸ್ಪೃಶಮಾಪ್ಲುತಂ ಮಾಂ
 ಪದ್ಮಾಪತೇಃ ಪ್ರಹಸನೋಚಿತಮಾದ್ರಿಯೇಧಾಃ || ೧೦೩ ||

ವೇದಾಂತ ದೇಶಿಕ ಪದೇ ವಿನಿವೇಶ್ಯ ಬಾಲಂ
 ದೇವೋ ದಯಾ ಶತಕಮೇತದವಾದಯನ್ಮಾಂ |
 ವೈಹಾರಿಕೇಣ ವಿಧಿನಾ ಸಮಯೇ ಗೃಹೀತಂ
 ವೀಣಾ ವಿಶೇಷಮಿವ ವೇಂಕಟಶೈಲ ನಾಥಃ || ೧೦೪ ||

ಅನವಧಿಮಧಿಕೃತ್ಯ ಶ್ರೀನಿವಾಸಾನುಕಂಪಾಂ
 ಅವಿತಥ ವಿಷಯತ್ವಾತ್ ವಿಶ್ವಮವ್ರೀಡಯಂತೀ |
 ವಿವಿಧ ಕುಶಲ ನೀವೀ ವೇಂಕಟೇಶ ಪ್ರಸೂತಾ
 ಸ್ತುತಿರಿಯಮನವದ್ಯಾ ಶೋಭತೇ ಸತ್ತ್ವ ಭಾಜಾಂ || ೧೦೫ ||

ಶತಕಮಿದಮುದಾರಂ ಸಮ್ಯಗಭ್ಯಸ್ಯಮಾನಾನ್
ವೃಷಗಿರೀಮಧಿರುಹ್ಯ ವ್ಯಕ್ತಮಾಲೋಕಯಂತೀ |
ಅನಿತರ ಶರಣಾನಾಮಾಧಿರಾಜ್ಯೇಽಭಿಷಿಂಚೇತ್
ಶಮಿತ ವಿಮತ ಪಕ್ಷಾ ಶಾರ್ಙ್ಗ ಧನ್ವಾನುಕಂಪಾ || ೧೦೬ ||

ವಿಶ್ವಾನುಗ್ರಹ ಮಾತರಂ ವ್ಯತಿಷಜತ್ -
ಸ್ವರ್ಗಾಪವರ್ಗಾಂ ಸುಧಾ -
ಸದ್ರೀಚೀಮಿತಿ ವೇಂಕಟೇಶ್ವರ ಕವಿಃ
ಭಕ್ತ್ಯಾ ದಯಾಮಸ್ತುತ |
ಪದ್ಯಾನಾಮಿಹ ಯದ್ವಿಧೇಯ ಭಗವತ್
ಸಂಕಲ್ಪ ಕಲ್ಪ ದ್ರುಮಾತ್
ಝಂಝಾ ಮಾರುತ ಧೂತ ಚೂತ ನಯತಃ
ಸಾಂಪಾತಿಕೋಽಯಂ ಕ್ರಮಃ || ೧೦೭ ||

ಕಾಮಂ ಸಂತು ಮಿಥಃ ಕರಂಭಿತ ಗುಣಾವದ್ಯಾನಿ ಪದ್ಯಾನಿ ನಃ
ಕಸ್ಯಾಸ್ಮಿನ್ ಶತಕೇ ಸದಂಬು ಕತಕೇ ದೋಷ ಶ್ರುತಿಂ ಕ್ಷಾಮ್ಯತಿ |
ನಿಷ್ಪ್ರತ್ಯೂಹ ವೃಷಾದ್ರಿ ನಿರ್ಝರಝರತ್ಕಾರಚ್ಛಲೇನೋಚ್ಚಲನ್
ದೀನಾಲಂಬನ ದಿವ್ಯ ದಂಪತಿ ದಯಾ ಕಲ್ಲೋಲ ಕೋಲಾಹಲಃ || ೧೦೮ ||

|| ಇತಿ ಶ್ರೀದಯಾಶತಕಂ ಸಮಾಪ್ತಂ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||